

SENTENZA TAL-QORTI TAL-ĠUSTIZZJA (L-Ewwel Awla)

10 ta' Settembru 2009*

Fil-Kawża C-277/08,

li għandha bħala sùġġett talba għal deċiżjoni preliminari skont l-Artikolu 234 KE, imressqa mill-Juzgado de lo Social Nru 23 ta' Madrid (Spanja), permezz ta' deċiżjoni tas-17 ta' Ġunju 2008, li waslet fil-Qorti tal-Ġustizzja fis-26 ta' Ġunju 2008, fil-proċedura

Francisco Vicente Pereda

vs

Madrid Movilidad SA,

IL-QORTI TAL-ĠUSTIZZJA (L-Ewwel Awla),

komposta minn P. Jann, President tal-Awla, M. Ilešič, A. Borg Barthet, E. Levits (Relatur) u J.-J. Kasel, Imħallfin,

* Lingwa tal-kawża: l-Ispanjol.

Avukat Ġenerali: V. Trstenjak,
Reġistratur: M. Ferreira, Amministratur Principali,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal F. Vicente Pereda, minn E. Dominguez Tejada, avukat,

- għall-Gvern Spanjol, minn B. Plaza Cruz, bħala aġent,

- għall-Kummissjoni tal-Komunitajiet Ewropej, minn I. Martínez del Peral u M. van Beek, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet

tagħti l-preżenti

Sentenza

- ¹ It-talba għal deċiżjoni preliminari tirrigwarda l-interpretazzjoni tal-Artikolu 7(1) tad-Direttiva 2003/88/KE tal-Parlament Ewropew u tal-Kunsill, tal-4 ta' Novembru 2003, li tikkonċerna ċerti aspetti tal-organizzazzjoni tal-hin tax-xogħol (ĠU Edizzjoni Speċjali bil-Malti, Kapitolu 5, Vol. 4, p. 381).

- ² Din it-talba għet ipprezentata fil-kuntest ta' kawża bejn F. Vicente Pereda u l-kumpannija li timpjegah, Madrid Movilidad SA, fir-rigward tat-talba ta' F. Vicente Pereda sabiex jiehu l-leave annwali tiegħu fi granet differenti mill-perijodu stabbilit fil-kalendarju tal-leave tal-impriza, perijodu li matulu kien bil-leave tal-mard.

Il-kuntest ġuridiku

Il-leġiżlazzjoni Komunitarja

3 L-Artikolu 1 tad-Direttiva 2003/88 jipprovdi kif ġej:

“Għan u skop

1. Din id-Direttiva tistabbilixxi htigiet minimi tas-sigurtà u s-saħħa għall-organizzazzjoni tal-ħin tax-xogħol.

2. Din id-Diretiva tapplika għal:

a) il-perjodi minimi ta' [...] leave annwali [...]

[...]”

I - 8410

4 L-Artikolu 7 ta' din id-direttiva jistipula kif ġej:

“Leave annwali

1. L-Istati Membri għandhom jieħdu l-miżuri meħtieġa halli jassiguraw li kull haddiem ikun intitolat għal-leave annwali bil-ħlas ta' mill-anqas erba' ġimgħat b'konformità mal-kondizzjonijiet għall-intitolament għal, u l-ġhoti ta' leave bħal dan stabbilit bil-leġislazzjoni nazzjonali u/jew bil-prattika.

2. Il-perjodu minimu ta' leave annwali bil-ħlas ma jistax ikun mibdul b'pagament ta' benefiċċji bħala kumpens, apparti minn meta r-relazzjoni ta' l-impieg tkun giet itterminata.”

5 L-Artikolu 17 tad-Direttiva 2003/88 jipprevedi li l-Istati Membri jistgħu jidderogaw minn ċerti dispożizzjonijiet ta' din id-direttiva. Ebda deroga mhija ammessa fir-rigward tal-Artikolu 7 tal-imsemmija direttiva.

6 Skont l-Artikolu 28 tad-Direttiva 2003/88, din daħlet fis-seħħ fit-2 ta' Awwissu 2004. Hija kkodifikat u hassret id-Direttiva tal-Kunsill 93/104/KE, tat-23 ta' Novembru 1993, dwar xi aspetti tal-organizzazzjoni tal-hin tax-xogħol (ĠU Edizzjoni Speċjali bil-Malti, Kapitolu 5, Vol. 2, p. 197).

Il-leġislazzjoni nazzjonali

7 Fid-dritt Spanjol, id-drittijiet u l-obbligi tal-ħaddiema fil-kuntest tar-relazzjoni ta' impjeg tagħhom huma rregolati mill-Istatut tal-Ħaddiema (Ley del Estatuto de los Trabajadores), li t-test rivedut tiegħu ġie approvat mid-digriet irjali leġiżlattiv 1/1995 (Real Decreto Legislativo 1/1995), tal-24 ta' Marzu 1995 (BOE Nru 75, tad-29 ta' Marzu 1995, p. 9654), kif emendat bil-liġi organika 3/2007 għall-ugwaljanza effettiva bejn in-nisa u l-irġiel (Ley orgánica 3/2007 para la igualdad efectiva de mujeres y hombres), tat-22 ta' Marzu 2007 (BOE Nru 71, tat-23 ta' Marzu 2007, p. 12611, iktar 'il quddiem l-“istatut”).

8 L-Artikolu 38 tal-istatut jistipula:

“1. Il-perijodu ta' leave annwali mħallas, li ma jistax jiġi sostitwit b'pagament ta' benefiċċji bħala kumpens, huwa dak li jkun ġie miftiehem permezz ta' ftehim kollettiv jew kuntratt individwali. Dan il-perijodu f'ebda każ ma jista' jkun iqsar minn tletin gurnata kalendarja.

2. Il-perijodu jew il-perijodi meta jista' jittiehed il-leave għandhom jiġu stabbiliti bi ftehim bejn l-imprenitur u l-ħaddiem, skont kif ipprovdut, jekk ikun il-każ, fil-ftehim kollettivi dwar l-ippjanar annwali tal-leave.

F'każ ta' nuqqas ta' qbil bejn il-partijiet, il-qorti kompetenti għandha tistabbilixxi d-data li fiha għandu jittiehed il-leave, u d-deċiżjoni tagħha ma tistax tiġi appellata. Il-proċedura għandha tkun waħda mgħaġġla u għandha tingħata prijorità.

3. Il-kalendarju tal-leave għandu jitfassal f'kull impriża. Il-ħaddiem għandu jsir jaf bid-dati li jikkonċernawh għall-inqas xahrejn qabel il-bidu tal-leave.

Meta l-perijodu tal-leave stabbilit fil-kalendarju tal-leave tal-impriza msemmi fis-subparagrafu preċedenti jahbat fl-istess żmien ma' perijodu ta' inkapaċità temporanja minħabba tqala, ħlas jew irdiġh, jew mal-perijodu ta' sospensjoni tal-kuntratt ta' impjeg previst fl-Artikolu 48(4) ta' din il-liġi, il-persuna kkonċernata għandha d-dritt tiegħu l-leave tagħha fi żmien differenti mill-perijodu tal-inkapaċità temporanja jew minn perijodu ieħor ta' leave, li tkun intitolata għalih skont din id-dispożizzjoni, wara li jkun għadda l-perijodu ta' sospensjoni, anki jekk is-sena kalendarja korrispondenti tkun diġà għaddiet."

- 9 L-Artikolu 17 tal-ftehim kollettiv ta' Madrid Movilidad SA (BOCM, 18 ta' Ottubru 2006, iktar 'il quddiem il-"ftehim kollettiv") jiddisponi:

"17.1. Tul ta' żmien

Il-perijodu ta' leave annwali mħallas, li ma jistax jiġi sostitwit b'pagament ta' benefiċċji bħala kumpens, huwa ta' tnejn u għoxrin ġurnata tax-xogħol (mit-Tnejn sal-Ġimgħa) jew, jekk ikun il-każ, il-proporzjon korrispondenti jekk it-tul tal-impjeg ma jkoprix is-sena shiha. Dawn il-ġranet ta' leave ma jistgħux jizdiedu ma' dawk għal raġunijiet personali.

L-istess proporzjon japplika għall-membri tal-persunal li jieqfu jaħdmu, għal kwalunkwe raġuni, matul is-sena u l-ġranet għandhom jizdiedu jew jitnaqqsu mill-perijodu ta' leave li jkun ittiehed, jekk ikun il-każ, meta ssir il-likwidazzjoni korrispondenti.

17.2. Perijodu ta' leave

Dan il-perijodu huwa inkluz bejn l-1 ta' Jannar u l-31 ta' Diċembru, u ħdax-il ġurnata tax-xogħol ta' leave għandhom bilfors jittiehdu bejn l-1 ta' Lulju u l-15 ta' Settembru, bil-kundizzjoni li, matul dan il-perijodu, għall-inqas 50 % tal-persunal ikun qed jaħdem.

Il-leave li jittiehed bejn l-1 ta' Jannar u t-30 ta' Ġunju u bejn il-15 ta' Settembru u l-31 ta' Diċembru jittiehed fuq bażi volontarja mill-persuni li jkunu talbuh xahar qabel u jista' jittiehed minn mhux aktar minn 10 % tal-grupp professjonali tagħhom.

17.3. Il-kumitat tal-impriza għandu jimpenja ruħu sabiex jipprezenta lill-impriza, fl-ewwel tliet xhur tas-sena, proposta bl-ismijiet tal-membri tal-persunal li tindika kif ser jitqassam il-leave bejniethom, b'mod li l-ħtigijiet tas-servizz ikunu sodisfatti.

17.4. Il-ħaddiema li jinsabu fl-istess kategorija professjonali jistgħu jiskambjaw bejniethom il-perijodu ta' leave propost, anki jekk jappartjenu għal grupp ieħor u għal qasam ta' xogħol ieħor, sakemm l-amministrazzjoni tal-impriza tawtorizza dawn it-tibdiliet. Bħala regola ġenerali, għandhom jiġu awtorizzati t-tibdiliet kollha li ma jaffettwawx il-perċentwali stabbiliti u li, konsegwentement, ma jaffettwawx l-operat tas-servizz.

17.5. Il-ħaddiema għandhom jiġu informati b'dan it-tqassim tal-leave, meta jiġi approvat mill-impriza, xahrejn qabel ma jibbenefikaw minnu u t-tibdiliet jistgħu jsiru sa ħamsa u erbghin ġurnata qabel. Madankollu, jekk ħtieġa kwalunkwe tiġġustifika dan, il-kumitat kongunt għandu jeżamina jekk hemmx lok li dawn it-tibdiliet jiġu awtorizzati minkejja li t-termini indikati ma jkunux ġew osservati."

Il-kawża prinċipali u d-domanda preliminarj

- 10 F. Vicente Pereda, ir-rikorrent fil-kawża prinċipali, jaħdem bħala xufier speċjalizzat għal Madrid Movilidad SA, impriza li l-attività tagħha tikkonsisti fit-tneħħija ta' vetturi li jkunu pparkjati ħazin fit-triq, u tithallas billi tiġbor it-taxxi u l-levies għall-parkeġġ korrispondenti.

- 11 Skont il-kalendarju tal-leave annwali tal-persunal ta' din l-impriza għas-sena 2007, imfassal skont il-ftehim kollettiv għas-snin 2006 sa 2009 u l-proposta dwar il-leave pprezentata mill-kumitat tal-impriza, F. Vicente Pereda gie assenjat il-perijodu ta' leave bejn is-16 ta' Lulju u l-14 ta' Awwissu 2007.

- 12 Wara incident tax-xogħol li seħħ fit-3 ta' Lulju 2007, F. Vicente Pereda kien inkapaċi jaħdem sat-13 ta' Awwissu 2007, b'mod li l-perijodu ta' leave annwali li gawda għas-sena 2007 mingħajr ma kien fl-istess ħin bil-leave tal-mard kien limitat għall-14 u l-15 ta' Awwissu 2007.

- 13 Fid-19 ta' Settembru 2007, huwa talab lil min jimpjegah sabiex jingħatalu, minħabba l-leave tal-mard tiegħu matul il-perijodu tal-leave annwali li inizjalment kien gie assenjat lilu, perijodu għdid ta' leave annwali mħallas għas-sena 2007, mill-15 ta' Novembru sal-15 ta' Dicembru 2007.

- 14 Madrid Movilidad SA ċaħdet din it-talba mingħajr ma tat spjegazzjoni.

- 15 Ir-rikorrent fil-kawża prinċipali pprezenta rikors quddiem il-Juzgado de lo Social Nru 23 ta' Madrid. Din għandha xi dubji dwar jekk id-deċiżjoni tal-konvenuta fil-kawża prinċipali hijiex riżultat ta' interpretazzjoni żbaljata tal-Artikolu 7(1) tad-Direttiva 2003/88, li tinjora l-kuncett innifsu ta' leave annwali mħallas kif jirriżulta mid-dritt Komunitarju.

- 16 F'dawn iċ-ċirkustanzi, il-Juzgado de lo Social Nru 23 ta' Madrid iddeċidiet li tissospendi l-proċeduri u li tagħmel lill-Qorti tal-Ġustizzja d-domanda preliminari segwenti:

“L-Artikolu 7(1) tad-Direttiva 2003/88/KE għandu jiġi interpretat fis-sens li meta l-perijodu ta' leave stabbilit fil-kalendarju tal-leave tal-impriza jaħbat fl-istess żmien ma' inkapaċità temporanja minhabba incident tax-xogħol li seħh qabel id-data prevista għall-bidu tiegħu, il-ħaddiem milqut, ladarba ċċertifikat li jista' jirritorna lura għax-xogħol, għandu dritt li jiehu l-leave f'dati differenti minn daww stabbiliti qabel, irrispettivament minn jekk kinitx għaddiet jew le s-sena kalendarja li għaliha jikkorrispondu?”

Fuq id-domanda preliminari

- 17 Permezz tad-domanda tagħha, il-qorti tar-rinviju qed tistaqsi, essenzjalment, jekk l-Artikolu 7(1) tad-Direttiva 2003/88 għandux jiġi interpretat fis-sens li jipprekludi dispożizzjonijiet nazzjonali jew ftehim kollettivi li jipprovdu li ħaddiem li jkun bil-leave tal-mard matul il-perijodu tal-leave annwali stabbilit fil-kalendarju tal-leave tal-impriza li magħha huwa impjegat ma għandux dritt, wara li jfieg, igawdi l-leave annwali tiegħu f'perijodu differenti minn dak inizjalment stabbilit, jekk ikun hemm bżonn f'perijodu differenti mill-perijodu ta' riferiment korrispondenti.
- 18 Qabel kollox, għandu jifakkar li, hekk kif jirriżulta mill-kliem stess tal-Artikolu 7(1) tad-Direttiva 2003/88, dispożizzjoni li d-direttiva ma tippermetti ebda deroga minnha, kull ħaddiem igawdi minn leave annwali mħallas ta' mill-inqas erba' ġimgħat. Dan id-dritt għal-leave annwali għandu jiġi kkunsidrat bħala prinċipju tad-dritt soċjali Komunitarju li għandu importanza partikolari u li għandu jiġi applikat mill-awtoritajiet nazzjonali kompetenti biss fil-limiti stipulati espressament mid-Direttiva 2003/88 stess (ara f'dan is-sens, fir-rigward tad-Direttiva 93/104, is-sentenzi tas-26 ta' Ġunju 2001, BECTU, C-173/99, Ġabra p. I-4881, punt 43; tat-18 ta' Marzu 2004, Merino Gómez, C-342/01, Ġabra p. I-2605, punt 29, kif ukoll tas-16 ta' Marzu 2006, Robinson-Steele *et*, C-131/04 u C-257/04, Ġabra p. I-2531, punt 48).

- 19 F'dan ir-rigward, il-Qorti tal-Ġustizzja diġà ddecidiet li l-Artikolu 7(1) tad-Direttiva 2003/88 ma jipprekludix, bhala regola, leġizlazzjoni nazzjonali li tipprevedi modalitajiet ta' eżerċizzju tad-dritt għal-leave annwali mhallas mogħti espressament minn din id-direttiva li tinkludi anki t-telf tal-imsemmi dritt fl-aħħar tal-perijodu ta' riferiment, sakemm, madankollu, il-ħaddiem li tilef id-dritt għal-leave annwali mhallas tiegħu kellu effettivament il-possibbiltà li jeżerċita dan id-dritt. B'hekk, id-dritt għal-leave annwali mhallas ma jiġix estint mat-terminazzjoni tal-perijodu ta' riferiment stabbilit mid-dritt nazzjonali meta l-ħaddiem kien bil-leave tal-mard matul il-perijodu ta' riferiment kollu jew parti minnu u ma kellux effettivament il-possibbiltà li jeżerċita l-imsemmi dritt (ara s-sentenza tal-20 ta' Jannar 2009, *Schultz-Hoff et*, C-350/06 u 520/06, Ġabra p. I-179, punti 43 u 55).
- 20 Fil-fatt, sabiex is-sigurtà u s-saħħa tiegħu jiġu protetti b'mod effettiv, il-ħaddiem għandu normalment ikun jista' jibbenefika minn mistrieħ effettiv, billi huwa biss fil-każ fejn ir-relazzjoni ta' impjeg tkun giet itterminata li l-Artikolu 7(2) tad-Direttiva 2003/88 jippermetti li d-dritt għal-leave annwali mhallas jiġi sostitwit b'pagament ta' benefiċċju (ara f'dan is-sens, fir-rigward tad-Direttiva 93/104, is-sentenzi ċċitati iktar 'il fuq BECTU, punt 44, u Merino Gómez, punt 30).
- 21 Huwa paċifiku, barra minn hekk, li l-għan tad-dritt għal-leave annwali mhallas huwa li jippermetti lill-ħaddiem li jistrieħ u li jkollu perijodu ta' serħan u ta' delizzji. Dan l-għan huwa differenti minn dak tad-dritt għal-leave tal-mard. Dan tal-aħħar jingħata lill-ħaddiem sabiex hu jkun jista' jfiq minn marda (ara s-sentenza *Schultz-Hoff et*, iċċitata iktar 'il fuq, punt 25).
- 22 Mis-suespost, u b'mod partikolari mill-imsemmi għan tad-dritt għal-leave annwali mhallas, jirriżulta li ħaddiem li jkun bil-leave tal-mard matul perijodu ta' leave annwali stabbilit minn qabel għandu d-dritt, fuq talba tiegħu u sabiex ikun jista' jibbenefika effettivament mil-leave annwali tiegħu, jieħu dan il-leave fi żmien differenti minn dak li jaħbat mal-perijodu ta' leave tal-mard. L-iffissar ta' dan il-perijodu l-ġdid ta' leave annwali, li jikkorrispondi mat-tul tal-perijodu meta l-leave annwali stabbilit inizjalment u l-leave tal-mard ħabtu fl-istess żmien, huwa suġġett għar-regoli u l-proċeduri tad-dritt nazzjonali applikabbli għall-iffissar tal-leave tal-ħaddiema, filwaqt li jitqiesu l-interessi differenti inkwistjoni, b'mod partikolari raġunijiet imperattivi marbutin mal-interessi tal-impriza.

- 23 F'każ li tali interessi jipprekludu li t-talba tal-ħaddiem dwar il-perijodu l-ġdid ta' leave annwali tintlaqa', il-persuna li timpjega għandha tagħti lill-ħaddiem perijodu iehor ta' leave annwali propost minnu li jkun kompatibbli mal-imsemija interessi, mingħajr ma jiġi eskluż *a priori* li l-imsemmi perijodu jkun jinsab f'perijodu differenti minn dak ta' riferiment għal-leave annwali inkwistjoni.
- 24 Fil-fatt, hekk kif jirriżulta mill-ġurisprudenza tal-Qorti tal-Ġustizzja, filwaqt li l-effett pożittiv ta' dan il-leave annwali mħallas għas-sigurtà u s-saħħa tal-ħaddiem jinħass b'mod sħiħ jekk jittiehed fis-sena prevista għal dan il-għan, jiġifieri matul is-sena kurrenti, l-importanza ta' dan iż-żmien ta' mistrieħ f'dan ir-rigward ma tintilifx jekk jittiehed matul perijodu sussegwenti (ara s-sentenzi tas-6 ta' April 2006, *Federatie Nederlandse Vakbeweging*, C-124/05, Ġabra p. I-3423, punt 30, kif ukoll *Schultz-Hoff et*, iċċitata iktar 'il fuq, punt 30).
- 25 Konsegwentement, għalkemm id-Direttiva 2003/88 ma tipprekludix dispożizzjonijiet jew prattiki nazzjonali li jippermettu lil ħaddiem bil-leave tal-mard jiehu leave annwali mħallas matul tali perijodu (sentenza *Schultz-Hoff et*, iċċitata iktar 'il fuq, punt 31), mill-punt 22 ta' din is-sentenza jirriżulta li, meta dan il-ħaddiem ma jkunx jixtieq jiehu leave annwali matul dan il-perijodu ta' leave tal-mard, il-leave annwali għandu jingħatalu matul perijodu differenti.
- 26 Fid-dawl ta' dak kollu li ntqal, ir-risposta għad-domanda magħmula għandha tkun li l-Artikolu 7(1) tad-Direttiva 2003/88 għandu jiġi interpretat fis-sens li jipprekludi dispożizzjonijiet nazzjonali jew ftehim kollettivi li jipprovdu li ħaddiem li jkun bil-leave tal-mard matul il-perijodu tal-leave annwali stabbilit fil-kalendarju tal-leave tal-impriza li magħha huwa impjegat ma għandux dritt, wara li jfieg, igawdi l-leave annwali tiegħu f'perijodu differenti minn dak inizjalment stabbilit, jekk ikun hemm bżonn f'perijodu differenti mill-perijodu ta' riferiment korrispondenti.

Fuq l-ispejjeż

- 27 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (L-Ewwel Awla) taqta' u tiddeċiedi:

L-Artikolu 7(1) tad-Direttiva 2003/88/KE tal-Parlament Ewropew u tal-Kunsill, tal-4 ta' Novembru 2003, li tikkonċerna ċerti aspetti tal-organizzazzjoni tal-ħin tax-xogħol għandu jiġi interpretat fis-sens li jipprekludi dispożizzjonijiet nazzjonali jew ftehim kollettivi li jipprovdu li haddiem li jkun bil-leave tal-mard matul il-perijodu tal-leave annwali stabbilit fil-kalendarju tal-leave tal-impriza li magħha huwa impjegat ma għandux dritt, wara li jfieg, igawdi l-leave annwali tiegħu f'perijodu differenti minn dak inizjalment stabbilit, jekk ikun hemm bżonn f'perijodu differenti mill-perijodu ta' riferiment korrispondenti.

Firem